



المسلم ونفسه اللّوامة

So Muslim a go so Ginawa Niyan

(al Khutbah 3)

Ki: Alim Hassanor bin Maka Alapa

al Murshid al Am

al Insan Islamic Assembly of the Philippines

إِنَّ الْحَمْدَ لِلَّهِ نَحْمَدُهُ وَنُسْتَعِينُهُ وَنَسْتَغْفِرُهُ وَنَعُوذُ بِاللَّهِ مِنْ شُرُورِ أَنْ فُسْنَا وَسَيِّئَاتِ
 أَعْمَالِنَا مَنْ يَهْدِهِ اللَّهُ فَلَا مُضِلَّ لَهُ وَمَنْ يَضِلَّ فَلَنْ تَجِدَ لَهُ وَلِيًّا مُرْشِدًا ، وَأَشْهَدُ أَلَّا إِلَهَ
 إِلَّا اللَّهُ وَحْدَهُ لَا شَرِيكَ لَهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ ، اللَّهُمَّ صَلِّ وَسَلِّمْ وَبَارِكْ
 عَلَى مُحَمَّدٍ صَلَّى اللَّهُ عَلَيْهِ وَسَلَّمَ وَعَلَى آلِهِ وَصَحْبِهِ وَمَنْ اهْتَدَى بِهَدْيِهِ إِلَى يَوْمِ
 الدِّينِ . . . وَبَعْدُ:

فِيَا عِبَادَ اللَّهِ يَقُولُ الْحَقُّ تَبَارَكَ وَتَعَالَى فِي الْقُرْآنِ الْكَرِيمِ:

قُلْنَا اهْبِطُوا مِنْهَا جَمِيعًا فَإِمَّا يَأْتِيَنَّكُمْ مِنِّي هُدًى فَمَنْ تَبِعَ هُدَايَ فَلَا خَوْفٌ عَلَيْهِمْ
 وَلَا هُمْ يَحْزَنُونَ .

Innalhamda lillāhi nahmaduhu wa nastānuhu wa nastagfiruh, wa na'ūdubillāhi min shurūri anfusinā wa sayyiāti a'mālinā, man yahdihillāhu falā mudhillalahu, wa may yudhlil falan tajida lahu waliyyan murshidā, wa ash'hadu allā ilāha illallāhu wahdahu lā sharīka lahu, wa ash'hadu anna Mohammadan abduhu wa rasūluh, Allāhumma salli wa sallim wa bārik alā Mohammadin sallallāhu alayhi wa sallama wa alā ālihi wa sahabihi wa manihtadā bihad'yihī ilā yawmidd dīn wa ba'du:

Fayā ibādallāhi, Yaqūlul Haqqu Tabāraka wa Ta'ālā fil Qur'ānil Karīm:

Qulnah bitū minhā jamīan fa'immā ya'tiyannakum minnī hudan faman tabi'a hudāya falā khawfun alayhim wa lā hum yahzanūn.

So langowan a podipodi ago so samporna a bantog na rk o Allāh (سُبْحَانَهُ وَتَعَالَى), bantogn tano Skaniyan go mamangni tano ron sa tabang, ago mangni tano Ron sa sapngan Iyan so manga dosa tano, go lomindong tano ko Allāh (سُبْحَانَهُ وَتَعَالَى) phoon ko manga antiyor o manga ginawa tano, ago so pangararata o manga galbk tano, sa taw a toroon skaniyan o Allāh (سُبْحَانَهُ وَتَعَالَى), na da' a makadadag on, na sa taw a dadagn iyan na dingkadn mitoon sa salinggogopa' iyan a phakatoro' on.

Manga Oripn o Allāh.

So Islam na ipkhababaya' iyan ko Muslim a kisnggay niyan ko Itlt o manga taw, sa makikilala skaniyan ko rinayagan iyan a matndo', so kandiditaran iyan, so matanos a paparangayan iyan a go so mapiya a manga galbk iyan, sa khabaloy skaniyan a mapiya a ladiawan a ndait on so kapagawidi niyan ko mapn'd a go mala' a romasay a izampay niyan ko manga taw.

Pianothol o Sahābī a mala' a so Ibn al Hanzaliyah a so Rasūlullāh (صَلَّى اللهُ عَلَيْهِ وَسَلَّمَ) na pitharo' iyan ko manga sahabah niyan, ko masa a kaplakaw iran sa kaphamisitaa iran ko manga pagari ran ko paratiaya a:

Mlalakaw kano sa kambisitaa niyo ko manga pagariya iyo, na siapa niyo so kanditar sa matanos ka an kano makowa a ibarat a mapiya sii ko manga taw, ka so Allāh na mataid a pkhababayaan iyan so kataid. Pianothol o Abū Dāud a go so al Hākim sa sanday a mapiya.

So Rasūlullāh (صَلَّى اللهُ عَلَيْهِ وَسَلَّمَ) na iniitong iyan a so di kathanos a go so di kapiya o rinayagan a go so di kalolompiyo o nditarn na sosen oto a di kataid odi' na kararatan, a ipkhagowad oto sii ko Islam.

So sanang a Muslim na di niyan ipndaraynon a ginawa niyan, apiya pn i kassndod iyan sa manga nganin a galbk odi' na so gii niyan kanggalbka ko manga atastanggongan a kaiislami, sabap sa so rinayagan a bontal o taw na di khablag sii ko misosoln iyan a btad. So malingaw a go matanos a rinayagan o taw na khibgay niyan so mapiya a go matanos a onayan o pakaasal o taw. Sa gianan i madait a patot a mazipat o Muslim a ipphanolon iyan so Allāh (سُبْحَانَهُ وَتَعَالَى) ko manga salakaw ron.

Aya bilantadi' a Muslim na skaniyan so taw a khibtad iyan so timbangan a maontol ko pagltan o pangindaw o lawas iyan, so ginawa niyan, a go so niyawa niyan. Sa ipmbgay niyan ko oman i isa roo so ripara a mapangingindaw niyan a go di niyan phakasobraan so isa on sa kabinasaan iyan so isa a salakaw ron. Na so kaplobaa ko kibtadn ko timbangan a mapiya, na gioto dn i kaphagonoti niyan ko maongangn a toro'an o Rasūlullāh (صَلَّى اللهُ عَلَيْهِ وَسَلَّمَ).

Pianothol o Abdullāh bin Amr bin al As a so Rasūlullāh (صَلَّى اللهُ عَلَيْهِ وَسَلَّمَ) na kiatokawan iyan so kapphakasobra ko simba sabap ko kiapanothola on o Abdullāh na pitharo' iyan a:

Ba ko da man'g a gii ka mamowasa ko tnday o manga gawii a go gii ka manambayang ko tnday o manga gagawii? Na pitharo' iyan (so Abdullāh) a: Oway ya Rasūlullāh. Na pitharo' on o Rasūlullāh a" Di nka nan pzowaa. Powasa ka a go boka ka, pakatorog ka na pagnaw ka bo'. Ka so lawas ka na adn a kabnar iyan rka, so mata nka na adn a kabnar iyan rka, so karoma nka na adn a kabnar iyan rka, so ana nka (bisita) na adn a kabnar iyan rka. Pianothol i al Bukhārī a go si Muslim.

Andamanaya i kapakapthimbanga o Muslim sankā'i a tlo a katata-ragombalayan on a so lawas iyan, so akal iyan, so ginawa niyan, a go niyawa niyan?

Sii ko lawas iyan:

Na so kathanka' iyan ko kaparoli sa pangnnkn a go panginginomn. Sa so Muslim na ziapn iyan so lawas iyan, sa thatapn iyan so kapphakaozora niyan ko kapiya o kanggiginawa niyan a go so kabagr iyan. Sa khabaloy skaniyan a thatanka' sii ko kappharoliya niyan ko pangnnkn iyan a go so inomn iyan, sa phananggilaan iyan so kambosabosaw, sa aya bo' a pharolin iyan na so mapangingindaw o lawas iyan ka an matatap so kapipiya niyan a go so bagr iyan. Gianan na ayon ko pando'an o Qu'ān gowani a tharo'on iyan a:

....وَكُلُوا وَاشْرَبُوا وَلَا تُسْرِفُوا إِنَّهُ لَا يُحِبُّ الْمُسْرِفِينَ ﴿٣١﴾

Go kan kano a go inom kano a go di' kano pthabowakar ka mataan a Skaniyan na di' Niyān khababayaān so manga taw a Tabowakar. (Surah al A'rāf 7:31)

Pitharo' o Rasūlullāh (صَلَّى اللهُ عَلَيْهِ وَسَلَّمَ) a:

Da' a lbi a marata' a pananago'ay a pnoon o mbawataan o Adam a ba niyan kalawani so tiyan iyan, na amay ka thagoan iyan sa pangnnkn, na sabagi' so darpa' on o pangnnkn iyan, na sabagi' so darpa' on o inomn iyan na sabagi' a darpa' on o napas iyan (maana so katatagoan on sa ndo' a pkhiginawa niyan). Pianothol o Ahmad a go so at Tirmidi a hadith a mapiya.

Pitharo' o Omar a:

Pananggila'i niyo so kapkhapno' a pangnnkn a go inomn o manga tiyan iyo, ka phakabinasa oto ko lawas a go khasabapan sa sakit a go kaboklo' ko katonaya ko manga sambayang. Adn kano a mathanka' ko kakan a go so kainom, ka gioto i mapiya rkano a kanggiginawa sii ko lawas iyo a go khaawat kano niyan ko kathabowakar a go kalawan. So Allāh na ipkhagowad iyan so kaolit a mama (a mapasang i kathabowakar) go so taw na di dn khapatotan sa siksa' sa taman sa di niyan pakalbin so manga baya' a ginawa niyan san ko agama niyan.

Paliogat ko Muslim a pakawatanan iyan so manga *drugs* a go langowan a bolong a phakabinasa ko akal iyan. Sa pphakatorog komabalaga a go pphagnaw komabalaga, a go di paginom sa bolong inonta a sii bo' ko masa a kasasakit iyan. Na aya salakaw roo, na mabaloy so langowan o kaoyagoyag iyan a mibabantak iyan ko kathatagompiya o kapipiya o ginawa niyan a go matatap iyan so bagr iyan.

So sanang a Muslim na katawan iyan a so mabagr a miaratiaya na aya lbi a pkhababayaān o Allāh (سُبْحَانَهُ وَتَعَالَى) a di so malobay a miaratiaya, a miasabot oto ko katharo' o Rasūlullāh (صَلَّى اللهُ عَلَيْهِ وَسَلَّمَ) .

So Muslim na lalayon pphamintbintng;

Sii ko masa a so Muslim na kasasawitan iyan so kapipiya o lawas iyan, sabap ko kiapakawatani niyan ko manga haram a go so phakabinasa a pangnnkn a go panginginomn, a go so kiapakawatani niyan ko manga rarata' a paparangayan a go olawla a datar o kazin'bangan ko kapakatorog a go so kanggalbk sa nganin a

phakabinasa ko kapipiya o lawas iyan, na paliogat on a katatap iyan ko giikanggalbk a go so kapphakaozora niyan ko kabagr o lawas iyan.

So olawla a kasisiapa ko mapiya a kapangannkanan a go so kasosomanga on a maaator a kapamintbintng a makaaayon ko btad iyan a kalalawasi a go so omor iyan a go so pankatan iyan ko kapphagintaw, na langon oto na phakabgay ron sa bagr, katobay a go kakasag o lawas iyan, a go khabgan iyan skaniyan sa kota' a go linding ko kasogata on o manga sakit a gdamn.

Na amay ka marbas iyan so manga gona o kapamintbintng, na khibtad iyan so pamikiran a plano ko kapamintbintng sa lalayon sa di niyan oto targan, sa mapnggalbk iyan oto sa bontal a maaator a go maiimpit a okit a go bontal a go mathanka' sa giotoi tanda' a tagota'o o sangat a Muslim sii ko oman i darpa' a go omor.

So Lawas iyan a go so nditarn iyan na lalayon malolompiyo:

So Muslim, a so Islam na aya kabaya iyan on na so kisnggay niyan a manosiya ko manga salakaw ron, na patot a mabaloy a lompiyo a go soti. Makokowa niyan so maporo' a taks ko kalolompiyo, sa giiphaigo' sa lalayon sa makaayon ko manga gonana'o o Rasūlullāh (صَلَّى اللهُ عَلَيْهِ وَسَلَّمَ) a so piangoyatan iyan so manga taw sa kaphagonabi ran ko manga lawas iran sa tarotop a go gii siran khakamotan balabaw ron sii ko gawii a Jumu'ah, sa pitharo' iyan a:

Phaigo' kano ko alongan a Jumu'ah sa onabi niyo so manga olo niyo, mapiya pn kna' o ba kano madadalm a hadas (junub), sa khakamotan kano (so kakhakamotan sa matonog i baw na sii bo' ko mama, na so babay na di ron mapiya amay ka adn a phakabaw ron a mama a haros on). Pianothol o al Bukhārī.

So Rasūlullāh (صَلَّى اللهُ عَلَيْهِ وَسَلَّمَ) na inipannkat iyan sa mabagr so kaplompiyo a go so kaphaigo' sa adn a mikhpit ko sabaad a manga Imām sa so kaphaigo' ko alongan a Jumu'ah na wajib.

Pianothol o Abū Hurayrah a pitharo' o Rasūlullāh (صَلَّى اللهُ عَلَيْهِ وَسَلَّمَ) a:

Paliogat ko oman i Muslim a kaphaigo' iyan sa makaisa ko pito gawii, sa onaban iyan so olo niyan a go so lawas iyan. Pianothol i al Bukhārī a go si Muslim.

So sanang a Muslim na sisiapn iyan so kalolompiyo o nditarn iyan a go so midiyas iyan, sa phagilayn iyan lalayon ka an iyan masigoro o da' a baw niyan a mado'. Tatapn iyan so kakhakamotan, ka an skaniyan malololompiyo. Miapanothol a so Omar na pitharo' iyan a: *Sa taw a osarn iyan so ika tlo bagi' ko tamok iyan sii ko manga ikhakamotan na da skaniyan mabaloy a mithabowakar.*

So sanang a Muslim na ziapn iyan so ngari' iyan, sa da' a makapoon on a baw a marata' a mabaw o salakaw ron, sa siapn iyan so kapmbrasa niyan ko ngipn iyan oman dn i masa sa osarn iyan so mapiya a panisig a go so (tooth brush a go tooth paste) a go so manga bonag a iphlompiyo ko ngari'. Siapn iyan so kapzong iyan ko dentist sa kapzorimana niyan ko ngari' iyan a go so ngipn iyan sa mapiya makaisa ko

saragon, a go bisitaan iyan so manga doctor a komikibir ko mata, ngirong, a go so tangila ka an iran masoriman ankoto a manga anggawta' iyan o da a binasa niyan.

Pianothol o A'ishah a so Rasūlullāh (صَلَّى اللهُ عَلَيْهِ وَسَلَّمَ) na da dn makanaw ko kiatoroga on ko apiya antonaa a masa a ba da panisig sa liyompiyo niyan so ngipn iyan ko da niyan pn kapagabdas. Pianothol o Ahmad a go so Abū Dāud a hadīth a mapiya.

Tanto a mala' a kiasiapa o Rasūlullāh (صَلَّى اللهُ عَلَيْهِ وَسَلَّمَ) ko kalompiyowa ko ngari' sa pitharo' iyan a:

O di ko kaphakargni so ummat akn na disomala' a isogo' akn kiran so kapanisig ko oman i sambayang. Pianothol i al Bukhārī a go si Muslim.

Iniiza' ko A'ishah o antonaa i paganay a pzowaan o Rasūlullāh (صَلَّى اللهُ عَلَيْهِ وَسَلَّمَ) igira miakaoma sa walay. Na pitharo' iyan a: *Gii skaniyan manisig. Pianonthol i Muslim.*

Piakaratarata sa ginawa, a so kadaklan ko Muslim na indadaraynon iran anka'i a manga nda'o a skaniyan na pd ko onayan o Islam, sa di ran igagagt so kapkhalompiyo o manga ngari' iran, so lawas iran, a go so manga nditarn iran. Sa pkhailay nka siran a pzung siran ko masjid odi' na sii ko manga kalilimod o manga taw antaa ka sii ko bilik a phaganadan sa kata'o a pkharingasa iran so manga pagari ran a Muslim sabap ko karata' o baw a kaaawidan iran a go pkharingasa iran so manga Malaikat a lomilibt kiran sankoto a mapiya a kalilimod a katatago'an kiran.

Na aya piakammsa roo, na lalayon dn a pkhan'g iran so katharo' o Rasūlullāh (صَلَّى اللهُ عَلَيْهِ وَسَلَّمَ) ko kipzaparn iyan ko manga taw o ba siran song ko darpa' a adn a pkhabaw kiran a baw a marata'.

Pitharo' o Rasūlullāh (صَلَّى اللهُ عَلَيْهِ وَسَلَّمَ) a:

Sa taw a komiyan sa lasona', odi' na siboyas na o ba song ko masjid ami, ka kagiya sa dn sa pphakaringasa' ko mbawataan o Adam na pkharingasa' iyan so manga Malaikat. Pianothol i Muslim.

Inisapar o Rasūlullāh (صَلَّى اللهُ عَلَيْهِ وَسَلَّمَ) sankoto a manga taw a komiyan sa mala' i baw a lthanan o ba siran darpa' ko masjid, ka kharingasa' iran so manga taw ron a go so manga Malaikat a pndarpa' on sabap ko karominsng o kiyan iran a bawang. Sa ithaks san so langowan a nganin a phakabgay sa baw a mado' a paliogat ko Muslim a di niyan maringasa' so salakaw ron, sa paliogat on dn so kalompiyowa niyan ko ginawa niyan sankoto a miangaaloy a manga nganin.

Pianothol o Imām Ahmad a go so an Nasā'ī a so Jābir na pitharo' iyan a:

Miakaoma rkami so Rasūlullāh na miailay niyan a mama a boringn i nditarn na pitharo' iyan a: Ba da' a miatoon i aki anan a khipipi' iyan ko nditarn iyan?.

Di' ikhababaya' o Rasūlullāh (صَلَّى اللهُ عَلَيْهِ وَسَلَّمَ) o ba niyan mailay so Muslim a makaoma ko manga taw a aya nditarn iyan na boringn, amay ka adn a okit a khagaga niyan sa kalompiyowa niyan on sa pipian iyan. Sa piangoyatan iyan so manga Muslim sa

kanditar iran sa lompiyo a nditarn a go mapayag siran ko matanos a bontal a go lanka'. Sa lalayon iyan giitharoon a"

Da' a marata' ko kakowa o isa a Muslim sa dow a nditarn, a so isa on na pantag ko alongan a Jumu'ah, na so ika dow na so phagosarn iyan ko galbkan iyan. Pianothol o Abū Dāud a go so Ibn Mājah.

Madakl a hadīth a iniropa niyan so kalolompiyo o Rasūlullāh (صَلَّى اللهُ عَلَيْهِ وَسَلَّمَ) ko manga nditarn iyan a go so lawas iyan, a go iniropa niyan so kanayo' o ating o Rasūlullāh (صَلَّى اللهُ عَلَيْهِ وَسَلَّمَ). Aya ibarat oto na so isa a taw na o maamong iyan so Rasūlullāh (صَلَّى اللهُ عَلَيْهِ وَسَلَّمَ) na khatatap so kamot sii ko palad a lima niyan ko tnday o kadawndaw, na opama o ipowa o Rasūlullāh (صَلَّى اللهُ عَلَيْهِ وَسَلَّمَ) a olo o isa a wata' na khatatap so olo niyan a pkhabaw ron so kanayo' o palad iyan sa mathay a masa.

So Rasūlullāh (صَلَّى اللهُ عَلَيْهِ وَسَلَّمَ) na ladiawan a maporo' ko kaplompiyo a go so kathatanosan. Sa inaloy o Imām al Bukhārī a pianothol o Jābir a so Rasūlullāh (صَلَّى اللهُ عَلَيْهِ وَسَلَّمَ) na da' a siagadan iyan a darpa' inonta a so taw a phakatondog on na khatndo' iyan a so Rasūlullāh (صَلَّى اللهُ عَلَيْهِ وَسَلَّمَ) na miakasagad roo sabap ko kanayo' o baw niyan a pkhabaw iran on.

Miakaisa a so Rasūlullāh na miakatorog ko walay o Anas, sa miagating skaniyan, na so Ina o Anas na pphanimoon iyan so ating o Rasūlullāh sa pthagoon iyan sa katiya. Na iniiza on oto o Rasūlullāh (صَلَّى اللهُ عَلَيْهِ وَسَلَّمَ), na pitharo' iyan on a: Katii so ating ka a iphagoman ami ko borok ami na pkhaomanan iyan sa kamot a go kanayo'. Pianothol i Muslim.

Sayana' a di mipndaraynon a kasayani o Muslim ko manga gonana'o o Rasūlullāh (صَلَّى اللهُ عَلَيْهِ وَسَلَّمَ) ko kaplompiyo o Muslim a go so kaompiya'i niyan ko lanka' iyan a go so bontal iyan. Pitharo' o Rasūlullāh (صَلَّى اللهُ عَلَيْهِ وَسَلَّمَ) a:

Sa dn sa Muslim a mag'bok sa matas na lintika niyan so bok iyan.

Inisogo' o Rasūlullāh (صَلَّى اللهُ عَلَيْهِ وَسَلَّمَ) ko manga taw a kalintika iran ko bok iran ka tanda' oto o kalompiyo a go katanos, na so di ron kalompiyowa na inisayan o Rasūlullāh (صَلَّى اللهُ عَلَيْهِ وَسَلَّمَ) ko bontal o Shaytan.

Pianothol o Imām Mālik a:

Miaadn so Rasūlullāh (صَلَّى اللهُ عَلَيْهِ وَسَلَّمَ) sii sa Masjid na miaksold a sakataw a mama a somasarirang a bok iyan a go so sompa' iyan, na inipaginsarat on o Rasūlullāh (صَلَّى اللهُ عَلَيْهِ وَسَلَّمَ) a kaatora niyan ko bok iyan a go so sompa' iyan. Na lominiyo so mama na inator iyan so bok iyan na komiasoy. Na pitharo' o Rasūlullāh (صَلَّى اللهُ عَلَيْهِ وَسَلَّمَ) a:

Ba di giya'i i mapiya a di so kapakaoma o isa rkano a somasarirang a bok iyan a aya bontal iyan na datar o Shaytan?.

Miakaisa a miailay o Rasūlullāh (صَلَّى اللهُ عَلَيْهِ وَسَلَّمَ) a mama a sarirang i bok na pitharo' iyan a: *Ba da' a miatoon i aki anan a khisalday niyan ko bok iyan?*

Manga Oripn o Allāh.

Sabap sankā'i a miāzabanding tano a manga sabdn o Rasūlullāh (صَلَّى اللهُ عَلَيْهِ وَسَلَّمَ) na miatankd a patoray ko Muslim a kisnggay niyan ko manga taw ko rinayagan a bontal a go galbk, sa makilala skaniyan ko kapiya o lanka' a go so bontal a go so parangay sa mabaloy skaniyan a ladiawan a maporo' ko kapphagintaw.

وَأَقُولُ قَوْلِي هَذَا وَأَسْتَغْفِرُ اللَّهَ لِي وَلَكُمْ وَلِسَائِرِ الْمُسْلِمِينَ مِنْ كُلِّ ذَنْبٍ فَاسْتَغْفِرُوهُ
إِنَّهُ هُوَ التَّوَّابُ الرَّحِيمُ

Wa aqūlu qawlī hādā wa astagfirullāha lī wa lakum wa lisāiril Muslimīn min kulli dambin fastagfirūhu innahu Huwat Tawwābur Rahīm.



المسلم ونفسه اللّوامة
Khutbah a Ika Dowa
(al Khutbah 3)

الْحَمْدُ لِلَّهِ رَبِّ الْعَالَمِينَ ، وَالصَّلَاةُ وَالسَّلَامُ عَلَى رَسُولِهِ الْكَرِيمِ ، مُحَمَّدِ بْنِ عَبْدِ اللَّهِ وَعَلَى آلِهِ وَصَحْبِهِ أَجْمَعِينَ.

al hamdulillāhi rabbil ālamīn, wassalātu was salāmu alā rasūlihil karīm, Mohammasin bin Abdillāh, wa alā ālihi wa sahbihi ajmaīn.

وَقَالَ رَبُّكُمْ أُدْعُونِي أَسْتَجِبْ لَكُمْ.

Wa qāla Rabbukum ud'ūnī astajib lakum.

اللَّهُمَّ إِنَّا نَسْأَلُكَ خَشْيَتِكَ فِي الْغَيْبِ وَالشَّهَادَةِ ، وَنَسْأَلُكَ كَلِمَةَ الْحَقِّ فِي الرِّضَا وَالْغَضَبِ ، وَنَسْأَلُكَ الْقَصْدَ فِي الْغِنَى وَالْفَقْرِ ، وَنَسْأَلُكَ نَعِيمًا لَا يَنْفَدُ وَنَسْأَلُكَ قُرَّةَ عَيْنٍ لَا تَنْقَطِعُ ، نَسْأَلُكَ الرِّضَا بَعْدَ الْقَضَاءِ ، وَنَسْأَلُكَ بَرْدَ الْعَيْشِ بَعْدَ الْمَوْتِ ، وَنَسْأَلُكَ لَذَّةَ النَّظَرِ إِلَى وَجْهِكَ ، وَالشَّوْقَ إِلَى لِقَائِكَ ، فِي غَيْرِ ضَرَاءٍ مُضِرَّةٍ وَلَا فِتْنَةٍ مُضِلَّةٍ ، اللَّهُمَّ زِينًا بَزِينَةِ الْإِيمَانِ وَاجْعَلْنَا هُدَاةً مُهْتَدِينَ.

Allāhumma innā nas'aluka khashyataka fil gaybi was shahādati, wa nas'aluka kalimatal haqqi fir ridhā wal gadhabi, wa nas'alukal qasda fil ginā wal faqri, wa nas'aluka naīman lā yanfadu wa nas'aluka qurrata aynin lā tanqatī'u, nas'alukar ridhā ba'dal qadhā'i, wa nas'aluka bardal ayshi ba'dal mawti, wa nas'aluka laddatan nadhari ilā wajhika, was shawqa ilā liqā'ika, fī gayri dharrā'a mudhirratin wa lā fitnatin mudillatin, allāhumma zayyannā bizīnatil imāni waj'alnā hudātan muhtadīn.

Yā Allāh, pagarapn ami Rka so kalk Rka sii ko gayb, go sii ko kamamasaan, go phangnin ami Rka so katharo' sa bnar ko masa a kasosoat a go sii ko masa a rarangit, go pagarapn ami Rka so kathanka' sii ko kakhakawasa a go sii ko kammmri, go phangni kami Rka sa limo' a di khalngan, go phangni kami Rka sa iphakapiya ginawa a di khapinda, phangnin ami Rka so kasosoat ko oriyān o okoran,

go phangnin ami Rka so kalnggaw o kaoyagoyag ko oriyan o kapatay, go phangnin ami Rka so kapiya o kakhailaya mi ko paras Ka, go so kadali' ko kakhatmowa Rka, sa da' a antiyor on a phaminasa, go da pn a tioba on a phakadadag, yā Allāh, pharayasan kami Nka sa parayasan a paratiaya, go baloya kami Nka a giimanoro' a khikatotoro'.

اللَّهُمَّ إِنَّا نَسْأَلُكَ فِعْلَ الْخَيْرَاتِ ، وَتَرْكَ الْمُنْكَرَاتِ ، وَحُبَّ الْمَسَاكِينِ ، وَأَنْ تَغْفِرَ لَنَا
وَتَرْحَمَنَا ، وَإِذَا أَرَدْتَ فِتْنَةَ قَوْمٍ فَتَوَفَّنَا غَيْرَ مَفْتُونِينَ ، وَنَسْأَلُكَ حُبَّكَ ، وَحُبَّ مَنْ
يُحِبُّكَ ، وَحُبَّ كُلِّ عَمَلٍ يُقَرِّبُنَا إِلَى حُبِّكَ.

Allāhumma innā nas'aluka fi'lal khayrāti, wa tarkal munkarāti, wa hubbal masākina, wa an tagfira lanā wa tarhamanā, wa idā aradta fitnata qawmin fatawaffanā gayra maftūnīn, wa nas'aluka hubbaka wa hubba man yuhubbuka, wa hubba kulli amalin yuqarribunā ilā hubbika.

Yā Allāh, pagarapn ami Rka so kapakanggolawla sa manga pipiya, go so kibagakn ko manga rarata', go so kababaya'i ko miskin, go rila'i kami Nka a go kalimoon kami Nka, na amay ka adn a kabayaan Ka a khapitna aka sa isa ka qawm na tarimaa kami Nka a di kami matitiyoba, go phangnin ami Rka so kababaya'i ami Rka, go so kababaya'i ami ko taw a pkhababayaan Ka niyan, go so kababaya'i ami ko langowan a galbk a mipakarani kami niyan sii ko kapkhababaya'i Rka.

اللَّهُمَّ اقْسِمْ لَنَا مِنْ خَشْيَتِكَ مَا تُحُولُ بِهِ بَيْنَنَا وَبَيْنَ مَعَاصِيكَ ، وَمِنْ طَاعَتِكَ مَا تُبَلِّغُنَا
بِهِ جَنَّتِكَ ، وَمِنْ الْيَقِينِ مَا تُهَوِّنُ بِهِ عَلَيْنَا مَصَاعِبَ الدُّنْيَا ، اللَّهُمَّ مَتِّعْنَا بِأَسْمَاعِنَا
وَأَبْصَارِنَا وَقُوَّاتِنَا مَا أَحْيَيْتَنَا ، وَاجْعَلْهُ الْوَارِثَ مِنَّا ، وَاجْعَلْ ثَأْرَنَا عَلَى مَنْ ظَلَمْنَا
وَأَنْصُرْنَا عَلَى مَنْ عَادَانَا ، وَلَا تَجْعَلْ مُصِيبَتَنَا فِي دِينِنَا وَلَا تَجْعَلِ الدُّنْيَا أَكْبَرَ هَمِّنَا وَلَا
مَبْلَغَ عِلْمِنَا ، وَلَا تُسَلِّطْ عَلَيْنَا مَنْ لَا يَرْحَمُنَا.

Allāhumaqsim lanā min khashyatika mā tahūlu bihi baynanā wa bayna maāsika, wa min tāatika mā tuballigunā bihi jannataka, wa minal yaqīni mā tuhawwinu bihi alaynā masāibad dunyā, allāhumma matti'nā biasmāinā wa absārinā wa quwwātinā mā ahyaytanā waj'alhul wāritha minnā, waj'al tha'ranā alā man dhalamanā wan surnā alā man ādānā, wa lā taj'al musibatānā fi dīninā wa lā taj'alid dunyā akbara hamminā wa lā mablaga ilminā, wa lā tusallit alaynā man lā yarhamunā.

Yā Allāh, bagiin ka rkami so pd ko kalk Rka a kharnding iyan so It ami a go so It o kasopaka Rka, so pd ko onot Rka a khisampay kami niyan ko Sorga aka, go so yaqin a maphakakhap iyan rkami so manga tiyoba ko doniya, yā Allāh baloy Anka so saop ami a sii makatana ko taw a liyalim kami niyan, go tabangi kami Nka ko taw a rinido kami niyan, go di Nka mbaloya so tiyoba ami a sii matago' ko agama mi, go di Nka

mbaloya so doniya a aya mala' a awid a akal ami, go di pn o ba aya khasampayan ko kata'o ami, go di Nka rkami pakaphangondato'a so taw a di kami niyan iphangalimo'.

اللَّهُمَّ إِنَّا نَسْأَلُكَ مُوجِبَاتِ رَحْمَتِكَ وَعَزَائِمَ مَغْفِرَتِكَ ، وَالسَّلَامَةَ مِنْ كُلِّ إِثْمٍ وَالْغَنِيمَةَ مِنْ كُلِّ بَرٍّ وَالْفَوْزَ بِالْجَنَّةِ وَالنَّجَاةَ مِنَ النَّارِ.

Allāhumma innā nas'aluka mūjibāti rahmatika, wa 'azāima magfiratika, was salāmata min kulli ithmin, wal ganīmata min kulli birrin wal fawza bil jannati wan najāta minan nāri.

Yā Allāh, phangnin ami Rka so phamakatankd ko limo' oka, go so thkhs o rila' aka, go so kapakalidas ko langowan a dosa, go so kaparoliya ko langowan a mapiya, go so kapagontonga ko Sorga, go so kapakalidas ko Naraka.

اللَّهُمَّ لَا تَدَعْ لَنَا ذَنْبًا إِلَّا غَفَرْتَهُ ، وَلَا هَمًّا إِلَّا فَرَجْتَهُ ، وَلَا دَيْنًا إِلَّا قَضَيْتَهُ ، وَلَا مَرِيضًا إِلَّا شَفَيْتَهُ ، وَلَا مُبْتَلًى إِلَّا عَافَيْتَهُ ، وَلَا ضَالًّا إِلَّا هَدَيْتَهُ ، وَلَا غَائِبًا إِلَّا رَدَدْتَهُ ، وَلَا مَظْلُومًا إِلَّا نَصَرْتَهُ ، وَلَا أَسِيرًا إِلَّا فَكَّكْتَهُ ، وَلَا مَيْتًا إِلَّا رَحِمْتَهُ ، وَلَا حَاجَةً لَنَا فِيهَا صَلَاحٌ وَلكَ فِيهَا رِضًا إِلَّا قَضَيْتَهَا وَيَسَّرْتَهَا بِفَضْلِكَ يَا أَكْرَمَ الْأَكْرَمِينَ.

Allāhumma lā tada' lanā danban illā gafartahu, wa lā hamman illā farrajtahu, wa lā daynan illā qadhaytahu, wa lā maridhan illā shafaytahu, wa lā mubtalan illā 'āfaytahu, wa lā dhāllan illā hādaytahu, wa lā gā'iban illā radadtahu, wa lā madhlūman illā nasartahu, walā asīran illā fakaktahu, wa lā maytan illā rahimtahu, wa lā hājatan lanā fihā salāhun wa laka fihā ridhan illā qadhaytahā wa yassartahā bifadhlika yā akramal akramīn.

Yā Allāh, di kami nka mbagaki sa dosa inonta a sapngan Ka, go da a awid akal inonta a pakaloagn Ka, go da' a bayadan inonta a bayadan Ka, go da' a pkhasakit inonta a pakapiyaan Ka, go da' a titiyobaan inonta a pakalintadn Ka, go da' a madadadag inontaa toroon Ka, go da' a migagayib inonta a pakambalingann Ka skaniyan, go da' a malalalim inonta a tabangan Ka skaniyan, go da' a mabibiyag inonta a pakabokaan Ka skaniyan, go da' a miatay inonta a ikalimo' o Ka skaniyan, go da' a ongaya' ami a adn a kamapiyaan on, go adn a kasoso'at ka on inonta a tonayin Ka skaniyan, go pakalbodn Ka skaniyan, hay lbi a masakaw ko langowa barasakaw.

رَبَّنَا آتِنَا فِي الدُّنْيَا حَسَنَةً وَفِي الْآخِرَةِ حَسَنَةً وَقِنَا عَذَابَ النَّارِ.

Ya Allāh, bgi kami nka ko doniya sa mapiya a go sii ko akhirat sa mapiya a go lindinga kami nka ko siksa' ko Naraka,

سُبْحَانَ رَبِّكَ رَبِّ الْعِزَّةِ عَمَّا يَصِفُونَ وَسَلَامٌ عَلَى الْمُرْسَلِينَ وَالْحَمْدُ لِلَّهِ رَبِّ
الْعَالَمِينَ.

*Sub'hāna Rabbika Rabbil izzati ammā yasifūna wa salāmun alal mursalīna wal
hamdulillāhi Rabbil ālamīn.*

Wa Aqīmus Salāh...